

THE ORDER OF
STAR IN THE F

ના તારાનું મં

મ. કે. દહતા. ન
તેનું બાહ્ય અને આંતર કાર્ય.

પ્રથોજક (અંગ્રેજીમાં)
પ્રોફેસર ઇ. એ. વુડહાઉસ, એમ. એ.

ભાષાંતર કર્તા, તથા પ્રકાશક.
મણિલાલ નથુભાઈ દોશી, બી. એ.
અમદાવાદ.

અમદાવાદ-થી પ્રાયમંડ જ્યુબિલી પ્રિન્ટીંગ પ્રેસમાં
પરીખ દેવીદાસ છગનલાલે છાપ્યું.

આવૃત્તિ ૨ છ. સન ૧૯૧૭. પ્રત ૧૦૦૦.

કિં. ૧ આનો.

ગુજરાત વિદ્યાપીઠ ગ્રંથાલય

[ગુજરાતી કૌપીરાહિટ વિભાગ]

અનુક્રમાંક ૬૮૭૨ વર્ગિક

પુસ્તકનું નામ રૂપિન તારાડું મંડપ

વિષય Δ ૪૭૫૬ ૯૭૯

પૂર્વના તારાનું મંડળ

તેનું બાહ્ય અને આંતર કામ.

સન ૧૯૧૧ ના જુલાઈ માસના “ થિઓસોફિકલ ” માસિકમાં જ્યારથી થિઓસોફિકલ સોસાયટીના પ્રમુખ ઍનીબેસન્ટે એવું જાહેર કર્યું કે એક નવું મંડળ સ્થાપવામાં આવ્યું છે કે જેનું મુખ્ય કામ મહાન આધ્યાત્મિક જગદ્ગુરૂના આવવાનો માર્ગ તૈયાર કરવામાં મદદ કરવાનો છે, ત્યારથી દુનિયાના સઘળા ભાગોમાંથી તે મંડળનું ખાસ લક્ષણ, તેના ઉદ્દેશો અને નિયમોના સંબંધમાં એટલા બધા સવાલો પૂછવામાં આવ્યા છે કે આ બાબત ઉપર મળી આવતી સઘળી હકીકત એકઠી કરવી, અને આ બાબતમાં જેઓ હિત ધરાવતા હોય તેવા સઘળાઓને ટુંકાણમાં તે જણાવવી એ જરૂરનું છે એમ આ લેખકને લાગ્યું. આશા રાખવામાં આવે છે કે આ મંડળમાં જોડાનાર ઉમેદવારોને આ હકીકત ઉપયોગી થશે. આ મંડળના સંબંધમાં કેટલાકના મનમાં જે સવાલો ઉઠ્યા છે તેનો ખુલાસો મળી જશે, અને આ બાબતમાં કામ કરનાર થોડા ધણા હોદ્દાશોને માથેથી દરેકને જુદો અને લાંબો પત્ર લખવાની કડાકુટ દૂર થશે.

સન ૧૯૧૧ ના જાન્યુઆરીની ૧૧ મી તારીખે મી. જી. એસ. એરન્ડે Order of the Rising Sun-ઉગતા સૂર્યનો વર્ગ એ નામનો જે વર્ગ કાશીમાં સ્થાપ્યો હતો, તેમાં કેટલાક ઉપયોગી સુધારા વધારા થવાથી આ નવું મંડળ હયાતીમાં આવ્યું છે.

મહાન જગદ્ગુરુના આગમનનો સંદેશો ચારે બાજુએ ઘણીજ છટાદાર રીતે આપણને થિઓસોફિકલ સોસાયટીના પ્રમુખ-અંનીએસન્ટે જણાવેલો છે. એ સંદેશો જેઓ ખરો માનતા હોય, તેઓએ કેવળ હા પાડી બેસી રહેવા કરતાં કાંઈક સંગીન પગલું ભરવું જોઈએ, એવી માન્યતાથી તે મંડળ સ્થાપવામાં આવ્યું હતું. જે કામ કરવાને કોઈ પણ પ્રસંગ હોય તો તે આજ હતો એમ માનવામાં આવ્યું હતું. જે તે સંદેશો ખરો હોય તો જેઓ તે માનતા હોય, તેઓએ એક મંડળ રૂપ બનવું જોઈએ, તે માન્યતાથી જોડાવું જોઈએ, અને આ મહાન બનાવની તૈયારીમાં જે જે મદદગાર રૂપ અથવા જરૂરનું જણાય તે તે કામ તેઓએ કરવું એ ઘણુંજ અગત્યનું જણાયું. આ બાબતમાં કામ કરવાનું હોય પણ ખરું યા ન પણ હોય, સામાન્ય મનુષ્ય જેવી મદદ આપી શકે તેવી મદદની જરૂર પડે યા ન પણ પડે, પરંતુ આ કામમાં મદદ કરવાની ઇતેજરી હોવી જોઈએ, અને તે પણ ખુલ્લી રીતે દર્શાવેલી હોવી જોઈએ કે જેથી કરીને મહાન કામ કરનારાઓને, નાનાઓ આપી શકે તેવી સહાય અથવા સહાનુભૂતિ કંઈ દિશામાંથી મળી શકે તે જાણવું સુગમ થાય.

આ રીતે જન્યુઆરી માસમાં આ મંડળનો જન્મ થયો અને તે પછી કેટલાક મહિનાસુધી તેનું કામ વધવા લાગ્યું અને હિંદુસ્થાનના ઘણા ભાગમાંની તેના સભાસદો થયા. પરંતુ મુખ્યત્વે તો તે મંડળની જન્મભૂમિ (કાશી) ની આસપાસના પ્રદેશોમાંથી સભાસદો થયા હતા. વખત જતાં એમ લાગ્યું કે જે કામ તે મંડળે માથે ઉપાડ્યું હતું તે કામને પહોંચી વળવાને તે વર્ગ જોઈએ તેવો બળવાન ન હતો, તેમજ તેના સભાસદો સર્વ દેશના ન હતા. તે વર્ગનું સત્તાધારી કોઈ ન હતું, મોટે ભાગે તે ખાનગી સાહસનું કામ હતું. પરદેશથી આ બાબતના સવાલ પુછનારા સ્વાભાવિક રીતે એમ પુછતા

હતા કે આ બાબતમાં થિઓસોફિકલ સોસાયટીના પ્રમુખ-એની-
 બેસન્ટનું વક્તવ્ય કેવા પ્રકારનું હતું કે જેથી તેઓ સંપૂર્ણ વિશ્વાસ અને
 શ્રદ્ધાથી અનુસરી શકે. બીજી પણ અનેક રીતે, તેના માર્ગમાં જે જે
 અડચણો આવે તેની સામે ધવાને આ વર્ગ અસમર્થ નીવડ્યો. આ સ-
 વનું પરિણામ એ આવ્યું કે એનીબેસન્ટે પોતે આ કામ હાથમાં
 લીધું, સ્વીકાર્યું અને તેને યોગ્ય પદ્ધતિસર ગોઠવ્યું અને જીલ્લાઈનાસના
 થિઓસોફિસ્ટમાં નવા અને વધારે સાર્થક નામ “ પૂર્વના તારાનું
 મંડળ ” એ નામ સાથે એ બધું જાહેરમાં મુક્યું. તેના નિયમોના
 બંધારણના સંબંધમાં કેટલાક શબ્દોના ફેરફાર કરવામાં આવ્યા પણ
 સૌથી મોટો અને સૌથી અગત્યનો ફેરફાર એ હતો કે મીસીય
 એનીબેસન્ટે આ મંડળના રક્ષક (Protector)નો હોદ્દો સ્વીકાર્યો
 અને મી૦ કૃષ્ણમૂર્તી (Alcyone) એ આ મંડળનું પ્રમુખપદ
 સ્વીકાર્યું.—આથી આ વર્ગને તદ્દન નવુંજ સ્વરૂપ પ્રાપ્ત થયું અને અ-
 ગત્યતા મળી.

હવે આ નવા મંડળના સંબંધમાં જીલ્લાઈના થિઓસોફિસ્ટના
 અંકમાં આ મંડળના રક્ષક-એનીબેસન્ટે જે વિચારો જાહેર કર્યા છે,
 તેમાંના કેટલોક ભાગ, જે લોકોએ તે ન વાંચ્યો હોય તેમના લાભાર્થે
 અહીં રજૂ કરવામાં આવે છે.

• એનીબેસન્ટ લખે છે કે:—

“ જેઓ થિઓસોફિકલ સોસાયટીના સભાસદ હોય ન હોય,
 પણ જેઓ જગતના ઉદ્ધાર અર્થે મહાન્ જગદ્ગુરુ થોડા સમયમાં
 આવશે એમ માનતા હોય, તે સમજાને એકઠા કરવાને આ મંડળ
 સ્થાપવામાં આવ્યું છે. તે મંડળના સભાસદોએ આ સ્થૂળ ભુવનપર
 એવું કોઈ કામ કરવું જોઈએ કે તેમના આગમનની તરફેણમાં લોક-
 મત કેળવાય અને તેમના સાર આદરભાવ અને પૂજ્ય બુદ્ધિનું વાતાવરણ

દ્વિપક્ષ થાય; અને ઉચ્ચ ભુવનોપર પણ એવું સેવાનું સાધન ઉત્પન્ન કરવું જોઈએ કે જે સાધનનો તેઓશ્રી ઉપયોગ કરી શકે. જે નિયમો સ્વીકારવાથીજ મનુષ્ય આ વર્ગનો સભાસદ થઈ શકે તે નિયમો નીચે મુજબ છે:—

૧. અમે માનીએ છીએ કે મહાન શુદ્ધ જગતમાં થોડા સમયમાં પ્રગટ થશે અને હાલ અમે એવી રીતે જીવન ગાળવા માંગીએ છીએ કે જ્યારે તે પધારે ત્યારે અમે તેમને આજીવવાને ચોખ્ખું થઈએ.
૨. અમે નિરંતર આટલા માટે તેમને અમારા સ્મરણમાં રાખીશું, અને અમારા દરરોજના જીવન વ્યવહારમાં જે જે કામ કરવાના આવી પડશે તે તે અમે તેમના નામમાં કરીશું અને તે કારણસર અમારી પુરતી શક્તિથી કરીશું.
૩. જ્યાંસુધી અમારી સામાન્ય ફરજો આડે નહિ આવે ત્યાંસુધી જેથી તેમના આવવાની તૈયારીને મદદ થાય તેવું કોઈ ચોક્કસ કામ અમે દરરોજ દિવસના અમુક ભાગમાં કરીશું.
૪. લક્ષિતા, દૃઢતા અને નમ્રતા, આ ત્રણ સદ્ગુણોને અમે અમારા જીવન વ્યવહારનાં મુખ્ય લક્ષણો બનાવીશું.
૫. અમે જે સંપૂર્ણ કામ તેમના ખાતર અને તેમના નામથી કરવાને પ્રયત્ન કરતા હોઈએ તે કામમાં અમે તેમનો આશીર્વાદ મેળવવાને પ્રાતઃકાળનો અને રાત્રિનો અમુક ભાગ જૂદો કાઢીશું.
૬. ગમે તે પુરૂષમાં મહત્ત્વ-મહાનપણું જણાય તેને ઓળખી તેને માન આપવું, તેને અમારું ખાસ કર્તવ્ય

ગણીશુ' અને જે અમને આધ્યાત્મિક બાબતોમાં અમારું કરતાં શ્રદ્ધ લાગે તેમની સાથે અમારાથી બનતી શક્તિથી કામ કરવાને અમે પ્રયત્ન કરીશું.

ઉપરની હકીકતથી પ્રથમ બાબત એ ધ્યાનમાં રાખવા લાયક છે કે આ મંડળ કેવળ થિઓસોફીસ્ટોનું જ નથી, પણ કોઈ પણ મનુષ્ય ગમે તે મત કે પંથ, ધર્મ કે સંપ્રદાયનો હોય, પરંતુ નજદીકના ભવિષ્યમાં મહાન ગુરુના આવવાની જેને આશા અથવા શ્રદ્ધા હોય તે સઘળાઓ આ મંડળમાં દાખલ થઈ શકે. જે મહાન ગુરુ આવે છે તે આખા વિશ્વને માટે છે. થિઓસોફીસ્ટોને આ મહાન ગુરુના આગમનની સૌથી વહેલી ખબર પડી છે, તેનું કારણ એટલું જ છે કે અમારામાં એવા કેટલાએક સભાસદો છે કે જેઓને જ્યાંથી આવી ખબર આવી શકે તેવા મૂળ સાથે સંબંધ છે. ફક્ત આજ કારણથી, નહિ કે અમારા અમુક વિશેષ ગુણ કે હક્કને લીધે આ ખબર પ્રથમ અમને મળી છે.

આ “ પૂર્વના તારાનું મંડળ ” આખા વિશ્વને માટે છે. કેવળ ભૂગોળની નજરથી નહિ પણ જેઓ આવી માન્યતા ધરાવતા હોય, અને જેઓ આ મંડળમાં દાખલ થવા ઇચ્છતા હોય તેવા કોઈ તેની બહાર રહી ન જાય તેવી રીતે આ મંડળની યોજના છે. આ મંડળમાં સઘળાને આવવાની છુટ છે, કારણકે, તે સર્વને તેમની પાસે આવવાની છુટ છે. થિઓસોફિકલ સોસાયટીના સભાસદો સામાન્ય રીતે જે શિક્ષણ માને છે, તે માનવાની કંઈ પણ જરૂર નથી. જરૂરનું એટલું જ છે કે ઉપર જણાવેલા નિયમો કબુલ રાખવા અને આ નિયમોની કબુલાત સઘળા દેશોમાં સર્વ સભાસદોને જોડનાર સાંકળરૂપ થશે.

બીજી ધ્યાનમાં રાખવાલાયક બાબત એ છે કે વિચારની તેમજ માન્યતાની જે સંપૂર્ણ સ્વતંત્રતા નિયમોમાં વ્યાપેલી છે, તેવીજ સ્વતંત્રતા જે યોજના પ્રમાણે આ મંડળની વ્યવસ્થા ચાલશે, તે આખી યોજનામાં

પણ વ્યાપી રહેશે. આ યોજના પ્રમાણે દરેક દેશ પ્રજાસત્તાક અણુવામાં આવશે, અને તેના મુખ્ય હોદ્દાઓ, પ્રતિનિધિ અને વ્યવસ્થાપક સેક્રેટરી નીમવામાં આવશે અને પોતાની હદમાં પોતાના કાર્યોની વ્યવસ્થા કરશે, અને જેને જેમ યોગ્ય લાગે તેમ પોતાના કાર્યને વધારશે. આ મંડળના બંધારણને ધણા સવાલોનો નિકાલ આણવો પડશે. જુદા જુદા રૂપમાં પ્રકટ થતા જીવનના સવાલોનો તેને નીવેડો લાવવો પડશે. આવી સ્થિતિમાં તેનામાં આટલી બધી સ્વતંત્રતા અને સ્થિતિસ્થાપકતા—Elasticity હોવી જરૂરની છે, એ સહેજે પણ વિચાર કરનારને જણાયા વગર રહેશે નહિ. દરેક દેશને અને દરેક ધર્મને તેના સવાલોનો નીવેડો આણવાનો હોય છે. જુદી જુદી બાબતોમાં જુદી જુદી રીતો અને જુદા જુદા સમાધાનની જરૂર પડશે. જ્યારે મહાન્ ગુરુ આવશે ત્યારે તે પણ બધાને એક સરખો ઉપદેશ આપશે નહિ. જે કે તે મહાન્ ગુરુનું શિક્ષણ સર્વવ્યાપી થશે, તોપણ અમુક વખતે જે મનુષ્યોને તેઓના ઉપદેશ આપતા હોય, તે મનુષ્યોની ખાસ જરૂરો અને તંગીઓના વિચાર પ્રમાણે તેમના ઉપદેશના બાલ દેખાવમાં ફેરફાર પડશે. અને આટલા માટે તેમના આગમનની તૈયારી માટે સ્થાપવામાં આવેલા મંડળોમાં તેવાજ પ્રકારની સ્વતંત્રતા રહેવી જોઈએ. આ મંડળનો દરેક સભાસદ, ગમે તે સ્થિતિનો હોય, છતાં તેણે જે સંજોગોમાં પોતે મુકાયેલો હોય તે સંજોગોને વધારે અનુકૂળ આવે તેવી રીતે દરેક સવાલનો નિકાલ લાવવાને પ્રયત્ન કરવો જોઈએ. નિયમોમાં જે સામાન્ય તત્ત્વો આપેલાં છે, તેને પોતાના નિમાયક ગણીને દરેક બાબતમાં તે લાગુ પાડવા અથવા બંધબેસતાં કરવાં જોઈએ.

આ યોજના પ્રમાણે આ મંડળે કામ કરવાનું છે. આ પ્રમાણેની યોજનાવાળી સંસ્થા ઉપયોગી કામ કેવી રીતે કરી શકે છે, અને તેની હયાતી સકારણુ હતી, એમ સિદ્ધ કરી આપે છે, તે હવે વિચા-

સ્વાનું રહે છે. મહાન્ ગુરુના આગમન માટે સભાસદો શું કરી શકે?

આ મંડળના રક્ષક એનીએસન્ટે જાહેર કરેલી હકીકતના ખીજા ફક્રા તરફ નજર કરીએ તો. આ મંડળે કરવા યોગ્ય કામના બે વિભાગ પાડી શકાય. તેમણે કહ્યું છે કે:—

આ મંડળના સભાસદોએ આ સ્કૂલભુવન ઉપર એવું કોઈ કામ કરવું જોઈએ કે તેમના આવવાની તરફેણમાં લોકમત કેળવાય અને તેમના સાર આદરસત્કાર અને પૂજ્યપુદ્ધિનું વાતાવરણ ઉત્પન્ન થાય, અને ઉચ્ચ ભુવનો પર એ દુસેવાનું સાધન ઉત્પન્ન કરવું જોઈએ કે જે સાધનનો તેઓશ્રી ઉપયોગ કરે.”

આ ઉપરથી આ વર્ગના આપણે બે પ્રકારના વિભાગ પાડી શકીએ—એક બહારનું કામ અને ખીજું અંદરનું કામ. આપણે આ બંને વિભાગોનો જુદો વિચાર કરીશું, પ્રથમ સામાન્ય રીતે તેનો વિચાર કરીશું, અને પછી વ્યવહારમાં ઉપયોગી લાગે તેમ વિગતવાર તેનો વિચાર કરીશું.

બાહ્ય કાર્ય. Outer Work.

બાહ્ય જગતની સ્થિતિને એવા પ્રકારની બનાવવી કે તે દિવ્ય ગુરુના માર્ગમાં ઓછામાં ઓછી અડચણ અને વધારેમા વધારે સવડ આપી શકે, તે કામમાં બાહ્ય કાર્યનો સમાવેશ થાય છે. ખીજા શબ્દોમાં કહેતાં મનુષ્યોનાં મન ઉપર કામ કરવાની જરૂર છે.

આજ કાલના સામાન્ય મનુષ્યોનાં મન આ મહાન્ ગુરુના માર્ગમાં જે અડચણો મૂકશે તેમાં પહેલી અને સર્વથી મોટી તદ્દન અશ્રદ્ધાની હશે. હાલમાં સામાન્ય રીતે મનુષ્યોનું મન દરેક વસ્તુની વ્યાખ્યા સમજવાને ઘણુંજ ઈંતેજાર હોય છે, પણ આનું અનિવાર્ય પરિણામ એ આવ્યું છે કે જીવનમાં મળી આવતી દરેક બાબતને પોતાના અનુભવની હદમાં બાંધવા તરફ તેનું વલણ થયું છે. તેથી પોતાના મનની

મર્યાદાની બહાર આવેલાં સત્યો અને અનુભવોની વિશાળ મર્યાદાની તે કદર ખુઝી શકતું નથી. જગદ્ગુરૂના આગમનની બાબત પણ તેમને મન ઘણીજ વિચિત્ર, સામાન્યરીતે અનુભવમાં ન આવે તેવી લાગશે, અને તેથી તેઓ શંકા અને અશ્રદ્ધાની નજરથી આ વિષય તરફ જોશે. તમે આ બાબત શી રીતે જાણો છો આ સવાલ સ્વાભાવિક રીતે દરેકની જીભ પર આવે છે, અને જે મંડળ વિષે આપણે વિચાર કરીએ છીએ અને જે મંડળ તેમના આવવાની તૈયારી માટે સ્થાપવામાં આવ્યું છે તે મંડળનું કામ મોટે ભાગે જુદી જુદી રીતિથી અને જુદાં જુદાં સાધનો વડે આ માનસિક અશ્રદ્ધાથી ભૂત સાથે બહાદુરાઈથી લડવાનું છે.

સામાન્યરીતે કહીએ તો આખી દુનિયા પર ઉપર કહેલી લડાઈ ચાલુ થઈ છે. આટલા માટે તૈયાર થયેલા દરેક પ્રકારના સુધારાના હીમાયતીઓને આ મંડળ મદદ આપશે એટલુંજ નહિ પણ તેઓને સુધારાના ખરા ઉદ્દેશ અને યોજના દર્શાવવામાં પણ તે સહાયભૂત થશે. જેઓ આ બાબત જાણે છે, તેઓના અનુભવમાં આવ્યું છે કે આ અનેક પ્રકારના અનર્થો સામેની લડત તે જગદ્ગુરૂના આગમનની તૈયારી માટે છે, અને જ્યાંસુધી તે પ્રકટ થાય ત્યાંસુધી ચાલશે. દરેક દેશમાં જેઓ જીવનના ઉચ્ચ અને આધ્યાત્મિક વિષયોને સારૂ પ્રયત્નો કરી રહ્યા હોય, તેમના પક્ષમાં આ મંડળના સભાસદોએ ઉભા રહેવું જોઈએ, મતમતાંતર અને સંપ્રદાયોના ઝગડાનો અનાદર કરીને તેમણે આ કામ કરવું જોઈએ અને આ મહાન પુરુષના આગમનની આશા ઉત્પન્ન કરીને તેમણે તે મંડળને ચોક્કસ રૂપ આપવું જોઈએ, કારણ કે આ મહાન પુરુષનું થોડા સમયમાં થનારું આગમન આખા મંડળનું ઉચ્ચમાં ઉચ્ચ સાધ્ય બિંદુ અને સાધ્ય પ્રાપ્તિ રૂપ થશે.

જ્યાં જ્યાં મનુષ્યોના મન પ્રકાશ મેળવવાને ઇંતેજાર હોય, ત્યાં ત્યાં આ મંડળના સભાસદોએ તે પ્રકાશ મેળવવાની બાવનાને પુરૂષ

વિષયક બનાવવા પ્રયત્ન કરવો જોઈએ. તેમનામાં આશા ઉત્પન્ન કરવી જોઈએ, તેમનામાં આ બનાવની શક્યતા જાણત કરવી જોઈએ કે જ્યારે તેઓશ્રી આવે ત્યારે તેઓ તેમને જલદીથી ઓળખી શકે.

ખીજું કામ ધીમેથી અને મહેનતથી માનસિક અશ્રદ્ધાને તોડવાને મહેનત કરવાનું છે. આ કામ કરવાને એ માર્ગ છે. મનને મનની મારફતે સમજાવી શકાશે, અથવા કાંઈક ઉચ્ચ તત્વના આધારે મનને સમજાવાય. જગતમાં મહાન ગુરૂના આગમનનો સમય આવી પહોંચ્યો છે, એવું જણાવનારી સઘળી દલીલોનો સંગ્રહ કરીને આ કામ કરી શકાય. આ કામ એનીએસેન્ટે પોતાના “ચેન્ડગવર્ડ” —અદલાતી દુનિયા—નામના અંગ્રેજી પુસ્તકમાં તેમજ હાલના આપેલાં ભાષણોમાં બહુ સારી રીતે કર્યું છે. દરેક મનુષ્યના હૃદયમાં અંતર ભાવના—વિશ્વની વસ્તુઓની વિશાળતાની અને આશ્ચર્યની ભાવના—છુપી રહેલી છે તેને જાણત કરવી એ ખીજો માર્ગ છે. માનસિક અશ્રદ્ધાનાં ગમે તેટલા પડ તેપર આવી ગયાં હોય, છતાં તે દરેક મનુષ્યમાં છુપી રહેલી છે, અને તેને જાણત કરનાર છુપો મંત્ર જડી આવે તો તે સેહેજ થઈ શકે. આપણે સ્મરણમાં રાખવું જોઈએ કે આ બંને માર્ગ આપણે કામનો અમુક ભાગ કરવાનો છે. આ જાણત શક્ય છે, એવી ભાવના જાણત કરી શકાય તો ખસ છે. જે બુદ્ધિના વિષયોમાં રમે છે, તે આ સમયમાં મહાન પુરૂષ આવે, એ બુદ્ધિગમ્ય છે, એટલી શક્યતા ભક્તે સ્વીકારે. જે પુરૂષે લાંબા અંધકાર પછી આત્માનું કિરણ મેળવ્યું હોય તે ભક્તે એટલુંજ સ્વીકારે કે આ ચમત્કારીક વિશ્વમાં એવો એક પણ ચમત્કાર નથી કે જે ન બની શકે, અને જ્યારે મહાન ગુરૂ આવશે, ત્યારે તેમની પોતાની મહત્તા તે જાતેજ સિદ્ધ કરી શકશે. આ છતાં પણ મહાન પુરૂષ આવશે એવી ભવિષ્યસૂચક વાણીજ મહાન પુરૂષની મહત્તાની પુરેપુરી સંપૂર્ણ ખાત્રી આપી શકે નહિ. તેમના પોતાના શિક્ષણથીજ તેમની

મહત્તા કે લઘુતા જગત જાણશે “ જગદ ગુરુનું આગમન ” એવા મથાળા નીચે લંડનમાં ક્વીન્સહૅલમાં થોડા સમય ઉપર આપેલા એક ભાષણમાં ઍનીએસન્ટે પ્રશ્ન ઉભો કર્યો હતો કે “ મનુષ્યો તે મહાન ગુરુને શી રીતે ઓળખશે ! ” આનો જવાબ કેવળ સાતજ શબ્દોમાં આપે છે—Only by the Teaching that He gives—જે શિક્ષણ તે આપશે તે શિક્ષણથીજ માત્ર ” તે જણાશે. છેલામાં છેલ્લી અને પૂર્ણ ખાતરી આપતી તેજ કસોટી છે. આ મંડળ અથવા આના જેવું બીજું મંડળ જે કાંઈ કરી શકે તે માત્ર એટલુંજ કે આ કસોટી ન્યાયપૂર્વક અજમાવી શકાય તેવી સંપૂર્ણ અને આડખીલ વગરની જોગવાઈ (સ્થિતિ) તે મહાનગુરુને કરી આપવી અને અહીં કોઈ શંકા કરે કે, જે શિક્ષણ ઉપરથી તે મહાન પુરૂષની મહત્તાનો જગતને ખ્યાલ આવશે તો તેમના આગમનની તૈયારી ની શી જરૂર છે ? આ સવાલનો ઢુંકામાં એટલોજ જવાબ છે કે શિક્ષણની તુલના ન્યાયપુરઃ સર થાય તે સાર કેટલાક પ્રાથમિક સંજોગોની આવશ્યકતા છે, તે મહાનગુરુને નિષ્પક્ષપાત શ્રોતાવર્ગ મળે એ પણ જરૂરનું છે, કારણ કે ગમે તેવો મહાનગુરુ હોય તો પણ ખોટી શ્રદ્ધાઓ અને નિષ્કારણ દ્વેષના સામા તે પોતાનું કામ કરવા કદાપિ પુરે પુરી રીતે વિજયી નિવડે નહિ. વેહેલા કે મોડા તેમનો ઉપદેશ ફેલાશે એતો ચોક્કસ છે, પણ તે તો જમાના પછી, જ્યારે લોકો સામા થતા અટકી ગયા હશે અને જ્યારે તે દિવ્યમૂર્તિ આપણી આંખ આગળથી દૂર ચાલી ગઈ હશે ત્યારેજ તે બનશે. ઉત્તર કાળમાં તેમની મહત્તાની કદર ખુજાશે, પણ તેમની જીંદગીમાં પણ આ મહત્તા લોકોના જાણવામાં આવે એજ આપણો ઉદ્દેશ છે. આજ હેતુથી આ મંડળ સ્થાપવામાં આવ્યું છે. છેવટનું ભવિષ્ય જે થવાનું હશે તે થશે. વિશ્વની ભવ્ય યોજના પ્રમાણે લાંબે કાલે તો તેનું ભવિષ્ય આવશે. આ મંડળનો

હાલનો ઉદ્દેશ તો એજ છે કે થોડાં વર્ષ પછી જ્યારે તે મહાન જગદ્ગુરૂ આ પૃથ્વીપર પધારે ત્યારે તેમને આદરસત્કાર અને આતિથ્ય મળે, લોકો મોટે ભાગે દ્વેષથી નહીં પણ પ્રેમભાવથી અને ધિક્કારથી નહિ પણ પૂજ્યભાવથી તેમના તરફ જુઓ.

આને વાસ્તે એક નાની બાબતની જરૂર છે. તે બાબત ઘણી સાદી છે. તેના માટે જે જાતિભોગ આપવાનો છે તે એટલો થોડો છે કે તે માંગવાની પણ જરૂર રહેતી નથી, તે મહાન પુરુષને કેવળ 'નિષ્પક્ષ-પાતરીતે શ્રવણ' કરશો અને બીજું સર્વ કામ તેઓશ્રી જાતે કરી લેશે. જે થોડાં વર્ષ પછી તે મહાનગુરૂ આવશે, તે દરમ્યાન જે બાહ્ય કામ કરવાનું છે, તેની કુંચી આ શબ્દોમાંજ રહેલી છે. ઘણા એવા મનુષ્યો છે કે તેમને ખાતરી કરી આપવાને પ્રયત્ન કરવો એ નિરર્થક છે. તેઓની ન્યાયબુદ્ધિને આપણે અરજ કરવી જોઈએ, અને તેમને જણાવવું જોઈએ કે જે મહાનગુરૂના આગમનની અમે આશા રાખીએ છીએ તે ગુરુના ઉપદેશ અને આચરણ ઉપરથી, નહિ કે લોકોની અ-ક્રવાઓ અને ખોટી શ્રદ્ધા પરથી, મહાનગુરૂની મહત્તા તમારા સમજ-વામાં આવશે. અને જે લોકો આટલી બાબત કબુલ કરે તો તેમની પાસેથી આપણને જે માંગવાનો હક્ક છે, તે પુરેપુરું તેઓએ આપ્યું ગણી શકાય.

શા સાર જગતે વધારે આપવું જોઈએ? સંશયયુક્ત વિષ-યોની બાબતોમાં મત બાંધવાને તેમને પણ આપણા જેટલોજ સ્વતંત્ર હક્ક છે. આપણે જાણીએ છીએ કે આજ પહેલાં ઘણા ખોટા ગુરુઓ પણ થઈ ગયા છે. કોઈપણ વ્યક્તિનું કથન, ફક્ત તે કથન ઉપર-થીજ આખી આલમ માનવાને બંધાયેલી નથી. જે તેઓ નિષ્પક્ષ-પાત્ર રીતે સાંભળે, જે તેઓ રાહ જોવાની અને તુલના બાંધવાની ઈચ્છા બતાવે, મહાન ગુરુના આગમનની શક્યતા બુદ્ધિ પુરસ્કર

છે એમ કબુલ કરે અને જ્યારે તે મહાન ગુરુ આવે ત્યારે આ બાબતની સત્યતાનો નિશ્ચય કરવાની સ્વતંત્રતા રાખે તો, તેઓએ મોટીમાં મોટી બાબત સ્વીકારી ગણી શકાય.

ખાનગી વાતચિતમાં, જાહેર વ્યાખ્યાનમાં અથવા વખત જતાં જે જે રૂપમાં સાહિત્ય બહાર પાડવું યોગ્ય લાગે તે સાહિત્યમાં આ મંડળે ઉપરના ધોરણે કામ કરવું. જે આટલી હદથી આગળ વધવામાં આવશે, અને વધારે સખ્ત ધોરણની આશા રાખવામાં આવશે તો આ મંડળ લોકોને આકર્ષવાને બદલે વિરોધી બનાવશે. ખીજાને સમજાવવા જતાં માન આપતાં પણ રહેવું જોઈએ અને આ મંડળમાં જે ત્રણ સદ્ગુણો ખીલવવાની આવશ્યકતા જણાવવામાં આવી છે, તેમાં નમ્રતાના સદ્ગુણને દાખલ કરવાનું આ પણ એક કારણ છે. જે મહાન ગુરુના આગમનની આપણે રાહ જોઈએ છીએ તે મહાન ગુરુ “ દયા અને નમ્રતાનો ભંડાર ” છે, એટલુંજ નહીં પણ આજના વધારે આગળ વધેલા જીવાત્માઓ, જે પ્રદેશમાં વિરૂદ્ધ મતવાળા તરફ ધિક્કાર અને અસહિષ્ણુતા બતાવવાં આવશ્યક ગણાય છે, તે વિચારપ્રદેશને વટાવી આગળ વધ્યા છે. આવતું કાળ-ચક્ર **આતુલાવનું** છે. તે કાળચક્રનો પ્રારંભ કરવાને તે મહાન ગુરુ જાતે આવે છે, તેટલા માટે તેમના આગમનના સવાલની બાબતમાં પણ નમ્રતા અને સહિષ્ણુતા બતાવવાની જરૂર છે, પણ તેના વિરોધી અવગુણો દર્શાવવા નહિ. જ્યાં નમ્રતા છે, ત્યાં સઘળું તેની મેળે ચાલ્યું આવે છે. માટે સઘળા કામોમાં આ મંડળે “**મિથ્યુ આરનોદ્ધના**” કહેવા પ્રમાણે “**જીલની મીઠાશ**” સ્મરણમાં રાખવી. કારણ કે આ રીતેજ તે મહાન ગુરુને વાસ્તે જ્યારે તે આવશે ત્યારે અનુકૂલ સંજોગો ઉત્પન્ન કરી આપવામાં આ મંડળ ફતેહમંદ થશે.

આ બાબત કબુલ કર્યા પછી કેટલીક બાબતોનું જન્મતને સ્મરણ કરાવવું રહે છે, અને કેટલીક બાબતોની ચેતવણી આપવાની જરૂર છે કે જેથી તે મહાન ગુરુનો આદર સત્કાર કરવાને તૈયાર થાય. તેમને યાદ દેવડાવવું જોઈએ છે કે મહાન પુરુષો તેઓના જમાનાને બંધ બેસતા વિચારો બોલતા નથી, પણ તેનાથી આગળ વધેલા વિચારો જણાવે છે. તેઓ જે બાબતોનો ઉપદેશ આપે છે, તે મનુષ્યજાતિની સ્વાર્થી ઈચ્છાઓની વિરૂદ્ધ ધણીવાર જાય છે. આધ્યાત્મિક કાયદાઓ જન્મતના વ્યાવહારિક નિયમોમાંથી નિપજેલા નથી, પણ ધણીવાર તેના તદ્દન વિરોધી હોય છે; અને તેથી લોક-રુચિને અનુસરતું આવે એવું તે મહાન ગુરુના ઉપદેશમાં ભાગ્યેજ ઇંછા હોય છે. ધર્મના સંપ્રદાયો અને ધર્મ ગુરુઓએ ઉપયોગી અને અનુપયોગી બાબતોનો તફાવત તેમજ શબ્દ અને તેના રહસ્ય વચ્ચેના ભેદનો કડવો પાઠ શિખવો જોઈએ કે જેથી સર્વના સામાન્ય મહાન ગુરુને નજરો નજર બેવાને તેઓ લાયક થાય. (જે વિરૂદ્ધતાનો ભય હોય તો તે સાંકડી નજરના ધર્મસંપ્રદાયો અને ધર્મ-ગુરુઓ તરફથીજ થશે.) તેટલા માટે ખીજ જમાનાની માફક આ જમાનામાં પણ આધ્યાત્મિક જીવનની ખારાખડી તેઓએ શિખવી જોઈએ કે દ્વેષ કદાપી દ્વેષથી નાશ પામતો નથી, પણ દ્વેષ પ્રેમથીજ નાશ પામે છે. ખરી મહત્તા નમ્રતા, કોમળતા અને સહન-શીલતામાં સમાયેલી છે. ખરો અને લાંબા કાળ સુધી ટકે તેવો સુધારો હલકા તત્ત્વના બંડથી થઈ શકતો નથી, પણ ઉચ્ચતત્ત્વના આત્મભોગથીજ થઈ શકે છે, અને જીવનની મહત્તા માણસની બાહ્ય સમૃદ્ધિમાંથી નહિ પણ આંતર ગુણોમાંથી નિકળી આવે છે.

ઉચ્ચ જીવનના આ મૂળાક્ષરો અને સર્વ સામાન્ય તત્ત્વો છે, અને તેટલા માટે જે જમાનામાં જનસમુદાયનું લૌકિકજ્ઞાન આ

બાબતની તદ્દન વિરૂદ્ધ હોય તેવા જમાનામાં આ સત્યોને જોટલાં વારંવાર બહાર કરીએ તેટલાં ઓછાં ગણી શકાય. આ જમાનો મારામારીના અને વ્યાપારની રસાકસીનો છે. આ જમાનો હાકોનો છે. પંથ, વર્ણ અને જાતીના ભેદોને પ્રધાન પદ આપનારો આ જમાનો છે. જેવું આ જમાનાનું તત્ત્વજ્ઞાન હશે તે પ્રમાણે તેના ગુરુઓ પ્રત્યે લોકોનું વલણ થશે. અને સામાન્ય જનસમુદાયની આશાઓને યોગ્ય પ્રણાલિકામાં દોરવામાં ન આવે, અને તે મહાન્ ગુરુ કેવા પ્રકારના હશે અને તેઓ કેવા પ્રકારનો બોધ આપશે, આ બાબતનું બંને તેટલું ખરું માનસિક ચિત્ર રજૂ ન કરવામાં આવે તો તે મહાન્ ગુરુના આગમનની સત્યતાથી ઘણા નાસીપાસ થશે અને અનુકૂળ શિષ્યો થવાને બદલે સખ્ત શત્રુ થશે.

આને વારતે મહાત્માઓનું ખાસ જ્ઞાન, અને તેઓની જગતની વસ્તુઓ તરફ જોવાની નજરના જ્ઞાનની જરૂર નથી, પણ જે જરૂરનું છે તે ફક્ત એટલુંજ છે કે પ્રાચીન ધર્મ પુસ્તકોનો ફરીથી અભ્યાસ કરવાનો છે. મનુષ્યજાતીના મહાન્ ગુરુઓ કેવા પ્રકારના જીવો હતા, તેઓ કેવા પ્રકારનું જીવન ગાળતા હતા, અને તેઓ કેવા પ્રકારનો બોધ આપતા હતા આ સર્વ જાણવાને આપણે જુદી જુદી પ્રજાઓના પવિત્ર ગ્રંથો તરફ નજર કરવાની છે. અને આ સર્વ બાબતો જાણ્યા પછી આપણને એવા અનુમાન પર આવવાની જરૂર પડે છે કે જ્યારે તે મહાન્ ગુરુ જેમની આપણે આશા રાખીએ છીએ તે આવશે, ત્યારે-તેમના પૂર્વે થઇ ગયેલા મહાન્ ગુરુઓને પગલે અનુસરશે, પણ લોકોની રુચિ પ્રમાણે વર્તશે નહિ. આ બાબતનું કામ આ મંડળે પોતાની સન્મુખ રાખવું જોઇએ અને જરાપણ વિશ્રાંતિ લીધા સિવાય તે કામ બજાવવું જોઇએ. સામાન્ય વિવેકબુદ્ધિથી જે શક્ય છે તેની આશા; ભૂતકાળના ઇતિહાસપરથી

તેમજ સધળા જમાનાના આધ્યાત્મિક જીવન પરથી જે અનુમાન નિકળી શકે તેવાં અનુમાનો; જે આટલી બાબતો થોડાં વર્ષ જે આપણી આગળ છે, તે વર્ષોમાં લોકોની દષ્ટિમાં આવે તેટલે અંશે, બહાર લાવી શકાય તો આ મંડળે પોતાનું કામ બહુજ સારી રીતે બજાવેલું ગણી શકાય, અને તે પછી કોઈપણ પ્રકારનો ભય રહેશે નહિ. નિષ્પક્ષપાત રીતે શ્રવણ અને સામાન્ય વિવેકબુદ્ધિ આ બે બાબતો વાસ્તે બાહ્ય જગતમાં આ મંડળે કામ કરવાનું છે, અને આત્માની સર્વ શક્તિઓનું મધ્યબિંદુ આ બે બાબતો હોવી જોઈએ.

આ કામ અસરકારક થાય તે માટે એક અગત્યની બાબત જરૂરની છે અને તે બાબત એ છે કે આ મંડળના સભાસદો અને પ્રકટ થનાર મહાન્ ગુરૂ વચ્ચે કેવલ મહાન્ ગુરૂ આવનાર છે એવી આશાનોજ સંબંધજ ન જોઈએ પણ બંને ત્યાં સુધી ચારિત્રનો પણ સંબંધ જોઈએ. કેવળ ગુણો જણાવવા જોઈએ નહિ પણ તે ગુણો તેનામાં હોવા જોઈએ. તે મહાન્ ગુરૂના આગમન પૂર્વે કેટલાંક વર્ષ અગાઉ આ મંડળ હયાતીમાં આવેલું છે, તો મંડળે જે વાતાવરણને તે મહાન્ ગુરૂ પોતાની સાથે ધણાજ અધિક પ્રમાણમાં લાવશે, તે વાતાવરણમાં રહેવાની લોકોને ટેવ પડાવવી જોઈએ અને આ પ્રમાણે અજાણતા આ મંડળનો બીજો વિભાગ જે આંતર કામને લગતો છે, તેનો વિચાર કરવા આપણે દોરવાઈએ છીએ.

આંતર કામ. Inner Work.

આ આંતર કાર્યમાં બે બાબતોની જરૂર છે. અમુક સદગુણો ખીલવવા જોઈએ એટલે મનનું અમુક વલણ રાખવું જોઈએ અને એક્યતે પણ ખીલવવું જોઈએ. મનના અમુક વલણની ખીલવણીની બાબતમાં “ જગદ્ ગુરૂનું આગમન ” એ વિષયના ભાષણમાંથી ઉતારો કરવો એ યોગ્ય ગણાશે. તે ભાષણના શબ્દોએ તેના શ્રોતા

વર્ગ ઉપર કદાપિ ન ભુસાય એવી અસર કરી હતી, અને તે ભાષણમાં એનીએસન્ટે જગતના મહાન ગુરૂને ઓળખવામાં અને કબુલ કરવામાં ક્યા ખાસ લક્ષણોની જરૂર છે તેનું વર્ણન કર્યું છે. આપણું અંતર તે બાબત કેવી રીતે કબુલ કરી શકશે ? તે સવાલનો જવાબ આપતાં તેમણે કહ્યું હતું કે:—

“ ગુરૂની મહત્તા તેમના ઉપદેશ ઉપર આધાર રાખશે. જે દૃષ્ટિબંધુથી આપણે જગતની વસ્તુઓ જોતાં આવ્યાં છીએ, તેના કરતાં જુદી રીતે તે ગુરૂ બોધ આપશે, અથવા તો કોઈ સત્યને નવા સ્વરૂપમાં અને નવા પ્રકાશમાં રજુ કરશે. તો તે બોધ અથવા સત્યમાં રહેલી આત્મિકતા આપણે શી રીતે ઓળખી શકીશું ? આપણી અંદર મન અને લાગણીઓ કરતાં આત્મતત્ત્વ ને ખીલવવાને વધારે લક્ષ આપવાથી અને આપણી અંદર આદ્યાત્મિક જીવન ખીલવવાથી આ કામ થઈ શકશે, કારણકે આપણી અંદર ખીલેલું આત્મતત્ત્વ ઉંચા અને વિશાળ રૂપમાં પ્રગટ થયેલી આત્મવિદ્યાને તરત ઓળખી શકશે. સ્વર્ગનું ધોરણ અને પૃથ્વીનું ધોરણ એક સરખાં નથી. અને દિવ્ય ત્રાજવાં માનુષ ત્રાજવાં કરતાં જુદાજ પ્રકારનાં છે. આપણે ઘણીવાર અભિમાન, ઉચ્ચ પદવી, બુદ્ધિ વૈભવ અથવા લાગણીઓના વિલાસને વખાણીએ છીએ; પણ આદ્યાત્મિક પુરુષ હમેશાં નમ્ર, શાંત, કોમલ અને અદ્વેષી હોય છે. જો તમારા ઉપર કોઈ ખોટો આરોપ મુકે તો તમે તમારો બચાવ કરવાને તૈયાર હો છો, તમે ખરા છો અને ખીજા ખોટા છે, એમ સાબીત કરવાને પણ

તૈયાર રહો છો. જો કોઈએ તમારા પર હથીઆર ઉગાર્યું હોય તો તમે સામું ઉગામવાને એટલાજ આતુર હો છો, ચુપકીથી અપમાન સહન કરવું એ નામરદાઈનું લક્ષણ તમે માનો છો. એવા તમે તે મહાન પુરુષની લબ્યતા શી રીતે પારખી શકશો કે જેમના ઉપર આરોપ મુકવામાં આવતાં તે ન્યાયાધીશો આગળ ચુપ રહ્યા, અને દરેક પ્રકારની ધમકી અથવા આરોપના જવાબમાં એક અક્ષર પણ બોલ્યા નહિં. કેમ ? તમે જો કોઈ મનુષ્યના સામે આરોપ સાંભળો, અને જો તે પુરુષ મૈન ધારણ કરે અને પોતાનો બચાવ ન કરે, તો તમે કહોશો કે તે ગુન્હેગાર છે; નહિ તો તેણે પોતાનો બચાવ કર્યો હોત, બદનક્ષીનો દાવો માંડ્યો હોત અથવા તો તેવા પ્રકારના કોઈ ઉપાયો યોજત; પણ તે આધ્યાત્મિક જીવનનો માર્ગ નથી, મનુષ્યજાતીના મહાત્માઓનાં એવાં હથીઆર નથી. “ જ્યારે મહાન આત્માની નિંદા કરવામાં આવી ત્યારે તેણે સામી નિંદા ન કરી; જ્યારે તે મહાત્માને માથે દુઃખ પડ્યું, ત્યારે તેમણે ધમકી આપી નહિં, પણ જે નિષ્પક્ષપાત રીતે ન્યાય આપે છે, તે પરમ પ્રભુને સર્વ સમર્પણ કર્યું. ” આજ આધ્યાત્મિક રહસ્ય છે. નિયમ ચોક્કસ છે, નિયમ ન્યાયી છે, નિયમ ભલો છે, તમારે વેર લેવાની જરૂર નથી. જો તમને કોઈ નુકશાન થયું હશે, તો સદ્ નિયમ તમને તેનો બદલો વાળી આપશે; અને જો તમે તમને વાગે એવું હથીઆર તૈયાર ન કર્યું હોય તો કોઈનામાં પણ તમને

હેરાન કરવાની શક્તિ નથી; કારણ કે જેમણે ધા માર્યા હોય તેમનેજ ધા સહન કરવા પડશે. માટે જો તમારે જ્યારે જગદ્ગુરુ આવે ત્યારે તેમને ઝોળખવા હોય તો તમારે તે જગદ્ગુરુના સદ્ગુણો ખીલવવા જોઈએ. અપમાન કરનારને ક્ષમા આપવી જોઈએ, તમારી નિંદા સહનશીલતાથી સાંભળવી જોઈએ, ક્રોધથી દૂર રહેવું જોઈએ, અને અપકારનો બદલો અપકારથી નહિ પણ ઉપકારથી આપવો જોઈએ. જો તમે તમારામાં આવા જગદ્ગુરુને યોગ્ય સદ્ગુણો ખીલવશો, તો જ્યારે તે આવશે ત્યારે તેમને ઝોળખવાને યોગ્ય તમારી નજર ખુલ્લી હશે. કારણ કે જો કે તમારામાં તે ગુણો અપૂર્ણ હશે, અને તેમનામાં તે પૂર્ણ હશે, તો પણ તે ગુણોનો સ્વભાવ તો એક સરખો જ હશે, અને પોતાના સ્વરૂપને ઝોળખી શકશે, અને જે મહત્તા ખીજીને અંધ બનાવી દે, તે મહત્તા તરત તે ગુણો ઝોળખી શકશે.

જો તમારે તે મહાન જગદ્ગુરુ જ્યારે આવે ત્યારે તેમને ઝોળખવા હોય તો તમારે તમારામાં નમ્રતા અને ધીરજ એ બે સદ્ગુણો ખીલવવા જોઈએ એટલુંજ નહીં પણ આદ્યાત્મિક મનુષ્યને યોગ્ય સઘળા સદ્ગુણો પ્રગટ કરવા જોઈએ. તમને પ્રિય કે અપ્રિય લાગતાં સર્વ મનુષ્યો ઉપર પ્રેમ રાખવો જોઈએ; જેમ કોઈ વધારે અજ્ઞાન મૂર્ખ મનુષ્ય મળે, તેમ તમારે વધારે ધીરજ બતાવવી જોઈએ. જેમ કોઈ વધારે શરમાળ અથવા નિર્બળ મનુષ્ય તમને

તમારા માર્ગમાં મળે તેમ તમારે તેની તરફ વધારે દિલસોજી
બતાવવી જોઈએ. આ સદ્ગુણો સ્ત્રીઓને યોગ્ય છે એમ
કહી હસી કાઢવામાં આવે છે, પણ જો આ સદ્ગુણ દરેક
સ્ત્રીમાં હોય તો કેવું સાફ ! કોઈ પણ મનુષ્યના હૃદયને
ખરાખર સમજે અને તે તરફ લાગણી ધરાવે, અને જ્યારે
કાંઈ આપવાનો વખત આવે ત્યારે કાંઈ પણ આપતાં જે
પાછી પાની ન ધરે તેવું હૃદય હોવું જોઈએ.

જો તે જગદગુરુ આવે ત્યારે તેમને ઝાળખવા હોય
તો મહાન પુરુષોને હલકા પાડવાની અને જે ઉમદા હોય
તેના અવગુણ શોધવાની ટેવને જતી કરો. ઘણા પુરુષો જ્યારે
સૂર્ય સામે જુઓ છે, ત્યારે ફક્ત તે સૂર્યના ડાઘાજ જુઓ
છે, અને તેઓ કહે છે કે પોતાના નોકર આગળ કોઈ શૂર-
વીર નથી. આનો અર્થ એમ નથી કે તે શૂરવીરમાં ખરી
શૂરવીરતા નથી, પણ નોકરનું હૃદય પોતાના શેઠની મહત્તા-
ની કદર ખુબી શકે નહીં. આપણે ટીકાઓ કરીએ છીએ,
આપણે નજીવા દોષો શોધી કાઢીએ છીએ, નાની ભૂલો
ઉપર આપણે બહુ ભાર ભૂકીએ છીએ; અને આપણી આસ-
પાસ રહેતા મનુષ્યોની અંદર રહેલી મહત્તા અને ભલાઈ
આપણે પારખી શકતા નથી. જનસમાજના સામાન્ય વિ-
ચારની વિરૂધ્ધ હોય તો પણ પૂજ્યભાવની લાગણીને
ખીંતવો. કોઈપણ વસ્તુની મહત્તાના વખાણ કરતાં શરમાશો
નહિ. તમારા કરતાં જે વધારે ઉચ્ચ છે, વધારે ઉમદા છે,
તેના તરફ પૂજ્યભાવ બતાવતાં લજ્જા ધરશો નહિ. કારણ

કે પ્રશંસા કરવાની શક્તિજ જણાવે છે કે તમે કોઈક વખતે તે વસ્તુ પ્રાપ્ત કરી શકશો. બાહ્ય જીવનમાં, આંતર જીવનમાં, લેખકની, ચિતારાની, શિલ્પ શાસ્ત્રીની પ્રતિભામાં અથવા સંતની પવિત્રતામાં, દયાળુ પુરૂષોની દયામાં જ્યાં જ્યાં તમને મહત્તા જણાય ત્યાં ત્યાં તે તરફ પૂજ્યભાવ રાખો. જે જે પ્રદૂષ તમને મળે તેના દોષ તરફ નજર કરવાને બદલે ગુણ તરફ નજર કરો. દરેક મનુષ્યમાં પછી ગમે તો તે એક ગુનેગાર હોય, તેનામાં પણ એક મહાત્મા થવાનું બીજ રહેલું છે, તે જુઓ. જે બીજરૂપે છે, તેના તરફ પ્રેમ અને પૂજ્યભાવ બતાવવાથી તે બીજને ફળગી આવશે અને ઘણા થોડા સમયમાં તે બીજ કુલ અને ફળ રૂપે પ્રગટ થશે. દરેક મનુષ્યના હૃદયમાં ઈશ્વર છે, અને જો તમે તે જોઈ ન શકતા હો તો તેનું કારણ એટલુંજ છે કે તમારી આંખો પર પડળ વળી ગયાં છે. અને જો તમારે જગદ્ગુરૂમાં પૂર્ણપણે ખીલેલી દિવ્યતા જોવી હોય તો તમારા ગરીબમાં ગરીબ જાતિલાઈમાં તથા ખંડેનમાં તે મહાત્માના ગુણો જોતાં શિખો, અને જ્યારે તે આવશે, ત્યારે તમે તેમને જરૂર ઓળખશો.

જો તમારામાં પૂજ્યભાવ જાગ્રત થાય તો, જે તમને તમારા કરતાં વધારે ઉચ્ચ લાગે, તે તરફ વેહિતા તમારા પ્રેમ પ્રવાહને અટકાવતા નહિ. પણ જે ભક્તિની લાગણી પ્રેમ બતાવવાને તૈયાર હોય છે જે સ્વાર્પણ કરવા તત્પર હોય છે, અને જે પોતાના કરતાં જેનામાં વધારે મહત્ત્વ

જીએ છે, તેને સર્વસ્વ અર્પણ કરવા પણ શક્તિમાન છે તે શક્તિની લાગણી ખીલવો. પ્રાચીન ગ્રંથોમાં કહ્યું છે કે કેટલાક એવા પુરુષો હતા કે જેઓએ જ્યારે કાંઈસ્ટને જોયા, ત્યારે સર્વસ્વનો ત્યાગ કરી, તેમને અનુસર્યા. અને આ વીસમી સદીમાં જ્યારે તે મહાત્મા આપણી વચમાં આવી ઉભા રહેશે, ત્યારે કેટલાક પુરુષો તેમને જોતાંવારજ સર્વસ્વનો ત્યાગ કરી, તેમને અનુસરશે, તેમાંના એક થવાનું જો તમને મન થતું હોય તો દરરોજના જીવન વ્યવહારમાં જ્યાં સુધી તે પ્રકટ થયા નથી, ત્યાં સુધી તેવી લાગણી ખીલવો. આ રીતે તે સદ્ગુણોને અનુલવમાં મૂકતા રહો કે તેમની હાજરીમાં તે પુષ્પરૂપે પ્રકટી નિકળે. દેવો અને મનુષ્યોના ગુરુ કેવા હોવા જોઈએ તેનો ખ્યાલ લાવવા પ્રયત્ન કરો. તેમના સંપૂર્ણ પ્રેમમય સ્વરૂપનો કાંઈક ઝાંખો પ્રકાશ અથવા તો તેમના પરમ પવિત્ર જીવનની કાંઈક ઝાંખી પામવા પ્રયત્ન કરો. અથવા તો જે શક્તિ જ્ઞાનપૂર્વક પ્રત્યુત્તર આપી સર્વપર વિજય મેળવે છે, એવી શક્તિ સમજતાં શિખો.

લોકસમુદાયના અભિપ્રાયને આપણે દોરવી શકીએ એટલું જળ જો આપણામાંના થોડામાં પણ હોય તો જ્યારે તે પ્રેમની મૂર્તિ ફરીથી આવે ત્યારે તેમને વધસ્તંભ મળશે નહીં; જ્યારે તે આપણી વચમાં ઉભી રહેશે, ત્યારે તેમના તરફ દ્વેષનો વરસાદ વરસાવવામાં આવશે નહીં, કેવળ ત્રણ વર્ષને માટેજ તે આપણી વચમાં રહી શકશે નહિ; પણ આપણા પ્રેમ તેમને જવા દેશે નહિ, કારણકે

પ્રેમમાં તે પ્રેમની મૂર્તિને બાંધવાનું પણ બળ રહેલું છે. તે વખતે તેમના જેવા થવાને પ્રયત્ન કરનાર તથા તેમના દર્શનની ભવ્યતાના ઉત્સુક એવા આપણે આપણી પોતાની આંખે તે દેવી પ્રભુને સંપૂર્ણ સુંદરતામાં નિહાળીશું, અને થોડા વર્ષમાં જ્યારે તેમનાં ચરણકમળ આ પૃથ્વીને પાવન કરશે, ત્યારે આપણે તેમને ઓળખીશું. ”

ઉપરના શબ્દો એટલા ઉમદા અને ભવ્ય છે કે તેમાં કંઈ પણ ઉમેરો કરવાની જરૂર નથી. આના કરતાં વધારે સુંદર રીતે તેમજ અસરકારક રીતે ચારિત્રની ઉચ્ચ ભાવના અથવા તો સામાન્ય લોકો માન્ય કરેલા ચારિત્રના ધોરણનો ત્યાગ ચિતરી બતાવવો અશક્ય છે; અને તે તરફ અત્યારથીજ આ મંડળના સભાસદોએ પ્રયત્ન કરવો જોઈએ કે જ્યારે તે મહાન જગદ્ગુરુ આવે ત્યારે તેમના શિષ્ય થવાને આપણે લાયક બનીએ. માટે આ સામાન્ય લેખમાં આપણે તે આંતર કાર્યને એક બાબતુએ રાખી હવે આપણે આ મંડળના બીજા સ્વરૂપ વિષે વિચાર કરીશું; તે સ્વરૂપ તેના બધારણ વિષે છે અને તેથીજ તે ધણું ઉપયોગી છે.

આ મંડળનું બંધારણ. Organization.

એક સંસ્થાને ખાતર ત્રણ સ્થિતિઓની જરૂર છે—ઐક્ય વિ-વિવિધતા અને શક્તિ. જે મંડળમાં સભાસદોનો ઉદ્દેશ એક હોય છે તે સાથે તે સભાસદોમાં જુદા જુદા પ્રકારની ખુદ્ધિ હોય છે અને તે ઉદ્દેશ પાર પાડવાને જુદાં જુદાં બાહ્ય સાધનો લેવાં પડે છે તેમજ જેમાં જીવન અને બળ બહુ હોય છે તે મંડળ પૂર્ણતાએ પહોં-ચેલું ગણી શકાય.

આ લેખકને લાગે છે કે પૂર્વના તારાના મંડળમાં સર્વોચ્ચ

સંપૂર્ણ મંડળ બની શકે એવાં બધાં તત્ત્વો ખાસ રીતે આવી વસેલાં છે. આ એક મંડળ છે કે જેના સભાસદો એકજ ઉદ્દેશથી જોડાયેલા છે. અને એકજ તરફ વધારે ખેંચનાર તત્ત્વ એ છે કે આ ઉદ્દેશનું કેન્દ્ર એક દિવ્ય આકૃતિ છે અને તે આકૃતિ પણ જન્મતની સમ્પત્તિ આકૃતિઓ કરતાં મહાન છે, અને દેવો તથા મનુષ્યોના મહાનગુરૂ તરફના ભક્તિભાવ અને પ્રેમની સાંકળથી વિશ્વવ્યાપી બંધારણ બાંધવાનું તેનામાં સામર્થ્ય રહેલું છે. તે મહાન દિવ્ય આકૃતિની આસપાસ આ મંડળ સ્થાપવામાં આવ્યું છે. હજુ જાતે આ મંડળનો કબજો પોતાના હાથમાં લેવાનો સમય આવ્યો નથી.* તે છતાં તે દિવ્ય આકૃતિ બીજરૂપે તેના મધ્યબિંદુમાં છે. પરંતુ હાલ પણ તેમના સંબંધીનો વિચાર મોજુદ છે. જો કે તે અહીં હાજર નથી, છતાં તેમના આગમનની આપણે રાહ જોઈએ છીએ અને તેથી આ મંડળ જન્મથીજ એકચતુર્ સર્વવ્યાપી અને સર્વ ઉપર સત્તા ચલાવનારું સત્ય કાર્ય કરી રહ્યું છે, કે જે એકચ બરા બંધારણની એક ખાસ શરત છે.

બીજી બાબત વિવિધતા સંબંધી છે. દુનિયાના જુદા જુદા ભાગોમાં જુદી જુદી સ્થિતિઓ વચ્ચે આ મંડળના સભાસદોને કામ કરવાનું થશે, તેના કરતાં વધારે વિવિધતા કલ્પવી અશક્ય છે. દરેક દેશ, દરેક ધર્મ અને દરેક પ્રજાને તેના સલાહોનો નિવેડો આપવાનો હોય છે; અને તે મહાનગુરુના આગમનના વિચારનું મહત્ત્વ દરેક પોત પોતાની રીતે સમજશે. માટે દરેકે પોતાની સ્થિતિ વિચારી અને તે થનાર ભવિષ્યના મહત્ત્વના આધારે ભવિષ્યને અનુકૂળ બનવું જોઈએ, અને આ કારણથીજ ખુલ્લી રીતે જાહેર કરવામાં આવ્યું છે કે આ મંડ-

* ૧૯૧૧ ના ડિસેમ્બર માસની ૨૮ મી તારીખે આ ભવ્ય અને કદયાણુકારી પ્રસંગ બન્યો હતો.

જામાં કોઈ પણ નિયમો નથી. આવી અંત વગરની વિવિધતા હોવાથી સંપૂર્ણ સ્વતંત્રતાની જરૂર ઉભી થાય છે. વિચારની સ્વતંત્રતા, કાયની સ્વતંત્રતા, અને બંધારણની સ્વતંત્રતા. આ સ્વતંત્રતાની જરૂર એટલા માટે છે કે દુનિયાના દરેક ભાગમાં આ મંડળના સભાસભ્યો બહારના કોઈ પણ પ્રકારના નિયમ કે પ્રતિબંધ વિના તેમના સંબંધોમાં જે જે સવાલોનો નિવેડો આણવાની જરૂર પડે, તે ખાસ સવાલોનો તઓ નીવેડો આણે.

સર્વાંગ સંપૂર્ણ બંધારણની જે શરતો આ મંડળમાં જોવામાં આવે છે; અનંત સામર્થ્યવાળું ઐક્ય તરફ લઈ જનાર બળ, તેમજ પ્રવૃત્તિની અનંત વિવિધતા આ બંને નજરે પડે છે. જેનો મધ્ય કિદેશ આવો મહાન છે અને જેની આગળ આટલું મોટું ભવિષ્ય પડેલું છે, તે મંડળમાં “ અનંત બળ અને અનંત જીવન ” આ ત્રીજી શરતની શું આપણે આશા ન રાખી શકીએ ?

આખી દુનિયાપર તે મહાન પ્રભુના આગમનની તૈયારી માટેના જીવનને ગતિ મળે છે. જે મંડળ ચોક્કસ રીતે તેમના આગમનની રાહ જુએ છે, અને તેમના આગમનની તૈયારી કરે છે, તે મંડળ શું તે જીવનનો કેટલોક ભાગ પોતાના તરફ આકર્ષી તેને વધારે ચોક્કસ અને વધારે સ્થાયી ફળવાળો ન બનાવી શકે ?

ઓછામાં ઓછું આ મંડળે આટલું તો કરવું જોઈએ; અને જે આ મંડળ એક ધણીજ ઉપયોગી અને ધ્યાન આપવા લાયક બાબત લક્ષમાં લે તો ધણાજ હિસાહથી અને સામર્થ્યથી આ કામ કરશે. અને તે બાબત એ છે કે આ મંડળને એવો પ્રસંગ મળેલો છે કે જેનો જોટો જગતના ઇતિહાસમાં બીજે કોઈ સ્થળે, અમારા માનવા પ્રમાણે મળી શકશે નહીં. મહાનગુરૂ ધણી વાર આવી ચાલ્યા ગયા છે. તેમના શિક્ષણથી મહાન ધર્મો સ્થપાયા છે. વખત

જતાં તેમના મહાન કામને અવશ્ય ક્ષેત્ર મળેલી છે. પણ આખા વિશ્વમાં પથરાયેલા મંડળે સ્થૂળ ભુવન ઉપર તેમના આગમનનો પ્રથમ સંદેશો કહ્યો હોય અથવા તો આગમન માટે તૈયારી કરી હોય, એવું પૂર્વ કદાપિ બન્યું નથી. આ મંડળ એવાં સ્ત્રીપુરુષોનું બનેલું છે કે જેઓ ભવિષ્યના સંબંધમાં નિશ્ચયથી જાણે છે અને જે ઉપદેશ તે મહાનગુરુ આપશે, તે ઉપદેશને અનુકૂળ થવાને અગાઉથી પ્રયત્ન કરે છે, અને જ્યારે તે આવે ત્યારે તેમના હાથમાં સાધનરૂપે પોતે બને, તેટલા માટે સેવા કરીને તે કામને માટે યોગ્ય થતા જાય છે. આ સંજોગો તદ્દન નવા છે, કહીએ તો અનુપમ છે; અને આવા સંજોગોને લીધે નવી શક્યતાઓ, નવી આશાઓ ઉત્પન્ન થાય છે. આ મંડળ આગળ જે મોટી તકો ખુલ્લી પડેલી છે, તેનો જો તે બરાબર લાભ લે તો આ મંડળની હયાતી આ બાબતમાં કેટલો અધો ફેરફાર કરી શકે તેનો ખ્યાલ લાવવો કઠણ છે. આ મંડળ શું કરી શકશે, તેનો કેટલોક ખ્યાલ આપણે અહીં બાંધીએ.

કેટલાંક વર્ષ સુધી આ મંડળની હયાતી તેમજ એક મુખ્ય બાબત ઉપર તેની એકત્ર થયેલી વિચારશક્તિને લીધે તે મંડળનું બહારનું કામ ગણતરીમાં ન લાઇએ તોપણ જગદ્ગુરુ આવવાના છે, એની વધતી જતી ચોક્કસ આશા આ જમાનાના વિચારપ્રદેશ પર જરૂર થશે તે મહાનગુરુ પ્રતિના આ મંડળના વલણને લીધે ઓની-એસન્ટના શબ્દોમાં કહીએ તો “આદર સત્કાર અને પૂજ્ય-ભાવનું વાતાવરણ તૈયાર થશે.” જગદ્ગુરુના આગમન પૂર્વે આ મંડળ સ્થપાયેલું હોવાથી જગતની વિરૂદ્ધતાના કેટલાક ભાગની સામે આ મંડળ થઇ શકશે અને આ રીતે જે શોક અને ચિંતાનો બોળો દરેક જગદ્ગુરુએ માથે લેવો પડે છે, તેનો કેટલોક ભાગ પોતાને માથે લેવાનો આ મંડળને કીર્તિમંત હક્ક મળશે. અને આથી

કરીને કદાચ તે મહાનગુરુ જગતને આશિષ આપવાને જરા વધારે વખત રહી શકશે.

આ મંડળ આ કામ કરી શકે એમ હોવાથી, અને જે વખતમાં આ બધું બની શકે તે વખત બહુ ઓછો હોવાથી, આશા રાખવામાં આવે છે કે આ મંડળના સભાસદોએ પોતાની રીતે તેમજ પોતાના સંનેગો પ્રમાણે આ મંડળનું કામ પોતાનાથી બનતી દૃઢતાથી અને અંતઃકરણ પૂર્વક ઉપાડી લેવું જોઈએ છે અને અહીં કેટલીક સામાન્ય સૂચનાઓ આપવાની જરૂર છે.

સામાન્ય સૂચનાઓ.

૧ જ્યાં એકજ સ્થળમાં બે કે ત્રણ સભાસદો હોય ત્યાં તેઓએ આ મંડળ અને તેનું કામ પોતાના જીવન-વ્યવહારમાં યોજવાને નિયમસર મળવાની શરૂઆત કરવી જોઈએ, અને આવી સભાઓ જેમ બને તેમ વધારે કરવી જોઈએ, આથી ખીન્નું કાંઈ નહીં તો તે સભાનું સ્થાન વિચારતું મધ્યખિન્દુ થશે, જે ભવિષ્યનું સામાન્ય વાતાવરણ તૈયાર કરવામાં એક મધ્યખિન્દુ તરીકે કામ લાગે.

૨ એકજ સ્થળમાં રહેનારા સભાસદોએ એકજ વખતે અને બની શકે તો એકજ જગ્યાએ જગદ્ગુરુનું આગમન અને કરવાનું કામ એ વિષય ઉપર ધ્યાન કરવાને એકઠા મળવું જોઈએ. કારણ કે સાથે મળી કરેલું ધ્યાન સૂક્ષ્મ ભુવનોપર ઘણી ભારે અસર કરે છે.

૩ પ્રથમ જણાવી ગયા પ્રમાણે તેઓએ સ્મરણમાં રાખવું જોઈએ કે આ મંડળના સભાસદ તરીકે તેઓનું

કામ એ છે કે તેમની આસપાસના મનુષ્યોને આપણા વખતમાં આ જગદ્ગુરૂના આગમનની શક્યતા છે, એમ બુદ્ધિ કબુલ કરે તે રીતે (Intellectually) સમજાવવું. બીજું કામ એ કરવાનું કે મહાનગુરૂના માર્ગમાં જે જે અડચણો આવવાનો સંભવ લાગતો હોય, તેમાંની એકાદપર વિચાર કરી, આપણી શક્તિ અનુસાર તે અડચણ દૂર કરવાને પ્રયત્ન કરવો; અને ત્રીજું કામ એ છે કે જે માણસ અથવા માણસો એમ કબુલ કરતા હોય કે આવા ગુરુ આવે તો તેમાં કંઈ અશક્ય નથી, તેવા પુરૂષોની મનની તથા હૃદયની વૃત્તિ એવા પ્રકારની બનાવવા પ્રયત્ન કરવો કે જ્યારે તે મહાનગુરુ આવે ત્યારે તેઓ તેમનો સંદેશો બહુજ સારી રીતે સાંભળવાને પાત્ર બને.

૪ આ કામ કરવાને ઘણા માર્ગ છે. વાતચિત્તથી, જાહેર ભાષણથી, પત્રવ્યવહારથી અથવા નાનાં નાનાં ચોપાનીયાં કાઢવાથી અથવા લેખો લખવાથી; આ બધી રીતોમાંથી કઈ રીત પસંદ કરવા લાયક છે, તે સભાસદે અથવા સભાસદોના સમુદાયે નક્કી કરવું જોઈએ. ગમે તે સાધનોનો ઉપયોગ કરવામાં આવે પણ દરેક સભાસદે પછી તે ગમે તે સ્થળમાં હોય તેણે વિચારવું જોઈએ કે તેની આસપાસ વસતા મનુષ્યોમાંથી આ જગદ્ગુરૂના આગમનની બાબતમાં માનસિક તેમજ આધ્યાત્મિક રીતે જેટલા મનુષ્યોની સંખ્યાને તૈયાર કરવામાં તે ફતેહમંદ નીવડ્યો હશે, તેના ઉપર તેની ઉપયોગિતાનો છેવટનો આધાર રહેશે; અને

તે પ્રમાણે તેણે પોતાનાં જીવન વ્યવહાર અને પ્રવૃત્તિઓને ગોઠવવાં જોઈએ.

૫ એ જરૂરનું છે કે મંડળના જુદા જુદા વિભાગોની જાણ માટે કરેલા કામનો રિપોર્ટ અરસપરસ મોકલવાથી તે વિભાગો એક બીજાના સંબંધમાં આવી શકે, અને એકબીજા દ્વારા આ મંડળને જીવન મળી શકે. એક મહાન પિતાની છાયા નીચે એકઠા થયેલા એક મહાન કુટુંબના સભાસદરૂપ પોતાને ગણવો જોઈએ, અને આ લાગણી સ્થૂળ જીવનપર બતાવવાને અમુક નિશાની રાખવાની જરૂર છે.

૬ આ મંડળને ઉપયોગમાં આવે તેવા માર્ગો શોધી કાઢવાની અને અને આ મંડળને પોતાની સૂચનાઓનો લાભ આપવાની અમુક ફરજ પોતાને માથે મૂકાયેલી છે, એવું દરેક સભાસદે વિચારવું. પ્રવૃત્તિઓનું એક મધ્ય સ્થળ સ્થાપન કરવું જોઈએ કે જ્યાં આવી સૂચનાઓ મોકલી શકાય. પોતાના કામમાં જે જે મુશ્કેલીઓ પડતી હોય, તેની દરેક સભાસદે નોંધ રાખવી, તેમજ સામે આવતી મુખ્ય દલીલો પણ નોંધવી. જે મુદ્દાઓ સમજાવવા અથવા તો ખાતરી થાય તેવા રૂપમાં મુકવા અથવા લાગતા હોય તેવા મુદ્દાઓ નોંધવા. આમ કરવાથી જ્યાં બની શકશે ત્યાં મદદ આપવામાં આવશે, અને જ્યાં મદદ આપવી અસંભવિત લાગશે ત્યાં પણ કામ કરનારાઓના અનુભવનો લાભ આ મંડળને મળશે.

આ અને ખીજા ધણા મુદ્દાઓપર માહિતી અને મદદ આપી શકવાની સ્થિતિમાં હોય તેઓ તરફથી ધણી ચોક્કસ માહિતી અને મદદ આપરે આપવામાં આવશે એમ આશા રાખવામાં આવે છે. આ લેખ તો પ્રથમ શરૂઆતનો ખરડો છે અને તેનો હેતુ સભાસદ થવાની ઇચ્છા રાખનારાઓને આ મંડળના નિયમો તથા ઉદ્દેશોનો સામાન્ય ખ્યાલ આપવાનો છે, કે જેથી તેમને પત્ર લખવાની અને આ મંડળના હોદ્દાઓને જવાબ આપવાની તસ્દી ઓછી પડે.

સભાસદ થવા માટે.

૧ સભાસદ થવાની અરજી ઉમેદવારે પોતાના દેશના વ્યવસ્થાપક સેક્રેટરી—Organizing Secretary ને કરવી. જે દેશમાં સેક્રેટરી ન નિભાયો હોય, તે દેશવાળાએ જ્યાં સુધી સેક્રેટરી નિભાય, ત્યાં સુધી રાહ જોવી જોઈએ. કારણ કે આ મંડળની યોજના દેશ પ્રમાણે કરવાની છે. દરેક દેશ એક જુદી અને પોતાની મેળે કામ કરતી વ્યક્તિરૂપ ગણવામાં આવશે. માટે સધળા સભાસદો પોતાના પ્રજાકીય વિભાગ—National Section ના સભાસદો કહેવાય છે, અને તે વિભાગના હોદ્દાઓની સાથે સંબંધમાં આવેલા હોય છે.

૨ આ બાબતમાં આટલું ધ્યાનમાં રાખવાની જરૂર છે કે દરેક દેશના મુખ્ય હોદ્દાઓ—સ્થાનિક પ્રતિનિધી Local Representative અને વ્યવસ્થાપક સેક્રેટરીને આ મંડળના પ્રમુખ પોતાને હાથે ચુંટી કાઢે છે. આ વર્ગનું કામ ચલાવવાને જો સ્થાનિક હોદ્દાઓ પ્રથમથી ચુંટવામાં આવ્યા હશે, તો તે નિમજ્જીત સ્થાયી બનાવતાં પહેલાં પ્રમુખની સંમતિની જરૂર પડશે.

૩ આ મંડળના સભાસદ થનાર ઉમેદવારે ટુંકાણમાં જે લખવાનું તે આટલુંજ કે:—

ધ્યારા સાહેબ,

હું પૂર્વના તારાના મંડળમાં દાખલ થવા ઇચ્છા રાખું છું,
અને તેના જાહેર કરેલા નિયમોને કબુલ રાખું છું.

હું છું તમારો,

નામ

પુરેપુરું કેદાણું

ઉમ્મર () તમે અંગ્રેજી ભણેલા છો ? ()

૪ જે કોઇ સભાસદને દાખલ કરવામાં આવશે તેને તેના વ્યવસ્થાપક સેક્રેટરી તરફથી સભાસદપણાનું સર્ટિફિકેટ આપવામાં આવશે.

૫ આ મંડળનું ચિન્હ પાંચ ખુણાવાળો—Five Pointed રૂપેરી તારો છે; તે ટાંકણીરૂપે—અથવા ક્રુચરૂપે મળી શકશે. લોકો-માંથી સવાલ પૂછવામાં આવે છે કે આ બંનેમાંથી કયું રીતે આ ચિન્હ પહેરવું, અથવા તો કોઇ ન દેખે તેમ છડીયાળના છેડાએ લટકાવવું. આ સવાલમાં અમે એટલું જ કહીએ છીએ કે આ મંડળમાં કોઇ પણ નિયમો નથી અને તેથી સભાસદોને પોતાની મરજી પ્રમાણે વર્તવાની છુટ છે. પણ તે લોકોની નજરે પડે અથવા લોકો ટીકા કરે તેવા ભયથી બચવાની બાબતમાં અમારો જવાબ એ છે કે આ બાબતમાં કોઇ પણ જાતનું દબાણ છેજ નહિ, અને ભવિષ્યમાં થશે પણ નહિ, છતાં જે ભવિષ્ય આ મંડળને માટે ખુલ્લું છે તેનો વિચાર કરતાં આ મંડળના સભાસદોએ લોકોની ટીકા અને નિંદા સહન કરવા જેટલા જરા મજબુત બનવું જોઈએ, કારણ કે ભવિષ્યમાં એક દિવસ એ ટીકાઓ સહન કરવાનીજ છે. પણ અહીં પણ કોઇ ચોક્કસ નિયમ જણાવવામાં કે સૂચવવામાં આવતો નથી. આ બધાનો જવાબ ઓનીએસન્ટના શબ્દો પ્રમાણે એટલોજ અપાય કે બની શકે ત્યાંસુધી સભાસદોને તે ચિન્હ પહેરવાની ભલામણ કરવામાં આવે છે. આનો અર્થ શો કરવો તે સભાસદોના પોતાના પર આધાર રાખે છે.

૬ દરેક સભાસદે, સભાસદ થતાંની સાથેજ પોતાના પડોશમાં કોઇ સભાસદ છે કે નહિ તે શોધી કાઢવાને પ્રયત્ન કરવો જોઇએ કે જેથી તેમની સાથે તે સંબંધમાં આવી શકે અને ભવિષ્યમાં કામ કરવાની યોજનાઓ રચી શકે. સ્થાનિક થિઓસોફિકલ સોસાયટી પાસેથી આ ખર્ચ તરતજ મળી શકશે અથવા તો વ્યવસ્થાપક સેક્રેટરીને લખવાથી પણ તે ખર્ચ મળી શકશે.

૭ જ્યાં આગળ કોઇ સભાસદ એકલો પડ્યો હોય, ત્યાં તેણે તે મંડળના સભાસદ તરીકે જીવન ગાળવું જોઇએ, અને તે કામમાં આ લેખના પ્રથમ ભાગમાં જણાવેલા જાહેર કરેલા નિયમોનો આધાર લેવો જોઇએ. આવા સભાસદે બીજે સ્થળે આવેલા સભાસદો સાથે પત્રવ્યવહાર ચલાવવો જોઇએ, અને તેમને નિયમસર પખવાડીએ કે મહીને લખવું જોઇએ, આથી તે મંડળની સાથે સંબંધમાં રહેશે.

૮ આ મંડળના ઉમેદવારો અને સભાસદોને ખાસ સૂચના કરવાની કે આ મંડળમાં કોઇ પણ નિયમ નહિ હોવાથી, કોઇ પણ જાતનાં નાણાં ભરવાનાં નથી. આ બે બાબતોપર ધ્યાન આપવાથી ઘણા સવાલો પૂછવાની જરૂર રહે નહીં. આટલી વ્યાવહારિક ટુંક સૂચનાઓ સાથે આ લેખ પૂરો કરવામાં આવે છે. લખાણ સારરૂપ છે, પરંતુ લેખકને આશા છે કે શોધકોને તે ઘણું મદદગાર થશે, અને પૂર્વના તારાના •મંડળનો હેતુ અને સ્વરૂપ વા ખુબી સંબંધી તેઓ માહિતગાર થશે.

વધુ કાંઇ પણ જણાવવાનું રહેતું નથી, પણ એટલી ઉમેદ અને આશા રાખવામાં આવે છે કે આવા પ્રકારે સ્થાપન થયેલા મંડળનું ઉચ્ચ પ્રારબ્ધ કદી પણ નિષ્ફળ નહીં નિવડતાં તેનો ઉલ્લટો ઘણા લોકોમાં, ઘણા દેશોમાં ફેલાવો થાઓ અને થોડાં વર્ષો જે આપણી સન્મુખ છે તેમાં જગદ્ગુરુના આગમનના રસ્તા માટે તે એક સત્ય અને ઉચ્ચ સાધનરૂપે ઉન્નતિ પામે.

“ પૂર્વના તારાનું મંડળ. ”

હોદ્દેદારો.

રક્ષક,

મિસિસ ઍની બેસન્ટ.

અધ્યક્ષ,

મી. જી. કૃષ્ણમૂર્તિ—અધ્યક્ષીઓની.

અધ્યક્ષના સેક્રેટરી,

મી. જી. એસ. એરડેલ. એમ. એ., એલ. એલ. બી.,

સામાન્ય સેક્રેટરી.

પ્રોફેસર ઇ. એ. ગુડહાઉસ. એમ. એ.

પ્રજાકીય પ્રતિનિધી.

હિંદમાં—પ્રોફેસર પંડરિનાથ કાશિનાથ તેલંગ. એમ. એ.,

એલ. એલ. બી.—મુંબાઈ.

વ્યવસ્થાપક સેક્રેટરી.

હિંદમાં—ડૉ. મેરિરોડ—અધ્યક્ષ-મદ્રાસ.

પ્રાંતિક સેક્રેટરી.

મુંબાઈમાં—ડૉ. વિ. સો. ત્રિલોકેશ્વર એલ. એમ. એન્ડ એસ.

૩, કાલબાદ ક્રોસલેન, કાલબાદેરી-નં. ૨.

વાંચવાલાયક ઉત્તમ પુસ્તકો.

શ્રી ગુરુચરણ.	૦-૩-૦	ગુરુ દર્શન.	૦-૬-૦
મારી પ્રતિજ્ઞા.	૦-૪-૦	પ્રભુમય જીવન.	૦-૮-૦
સેવા જ્ઞાન શિક્ષણ.	૦-૫-૦	જગદ ગુરુનું આગમન.	૦-૧-૦
આદર્શ પુરુષ વાન ગુરુ.		પ્રેરના તારાનું મંડળ અનંત	
મેળવવાનો માર્ગ.	૦-૩-૦	જગદ ગુરુઓ	૦-૦-૦
શ્રી ગુરુ ચરિત્ર.	૦-૮-૦	સવાના માર્ગો. છપાય છે.	૦-૧-૦
મહાત્મા અથવા જી.		પ્રભુનું નામે. છપાય છે.	૦-૧-૦
વન્મુક્ત.	૦-૧-૦		

મળવાનું ઠેકાણું:—

મણિલાલ નથુભાઈ દોશી, ખા. એ ;
મનગોળ—અમદાવાદ.

દૈવી સંદેશ.

જગદ ગુરુ શ્રી સમયમાં પૃથ્વીપર પધારનાર છે. એ સત્યનું પ્રેરનારું, નાના પણ ઉત્તમ ઉપયોગી લેખોથી ભરપૂર ગુરુનાં ભાષામાં પ્રકટ થતું ધાતું સસ્તું માસિક. વાર્ષિક લવાજમ બાર આના.

લખો. વ્યવસ્થાપક. દૈવી સંદેશ ઑફિસ.

ભાવનગર.

જ્ઞાસુ.

થિઓસોફિનું સાદિત્ય ગુજરાતી ભાષામાં પ્રકટ કરનારું સ્તમ માસિક. તેમાં તીતિ, તત્ત્વજ્ઞાન, અને ઉપદેશાત્મક લેખો આવે છે.

સસ્તામાં સસ્તું માસિક. વાર્ષિક લવાજમ પૌરંદેજ સાથે માત્ર આઠ આના.

લખો. વ્યવસ્થાપક. “ જ્ઞાસુ ”—ભાવનગર.

